

॥ गरूडध्वजस्तोत्रम् अथवा
ध्रुवकृता भगवत्स्तुतिः ॥

.. garUDadhvajastotram or
bhagavatstutiH by Dhruva ..

sanskritdocuments.org

August 20, 2017

.. garUDadhvajastotram or bhagavatstutiH by Dhruva ..

॥ गरूडध्वजस्तोत्रम् अथवा ध्रुवकृता भगवत्स्तुतिः ॥

Sanskrit Document Information



Text title : garUDadhvajastotram
File name : garuDadhvaja.itx
Category : vishhnu, vishnu_misc, stotra
Location : doc_vishhnu
Author : Traditional
Language : Sanskrit
Subject : philosophy/hinduism/religion
Transliterated by : <http://www.webdunia.com>
Proofread by : Balaji
Latest update : November 22, 2001
Send corrections to : Sanskrit@cheerful.com
Site access : <http://sanskritdocuments.org>

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

August 20, 2017

sanskritdocuments.org

॥ गरूडध्वजस्तोत्रम् अथवा ध्रुवकृता भगवत्स्तुतिः ॥

ध्रुव उवाच

योऽन्तः प्रविश्य मम वाचमिमां प्रसुप्तां
संजीयत्यखिलशक्तिधरः स्वधाम्ना ।

अन्यांश्च हस्तचरणश्रवणत्वगादीन्-
प्राणान्नमो भगवते पुरुषाय तुभ्यम् ॥ १ ॥

एकस्त्वमेव भगवन्निदमात्मशक्त्या
मायाख्ययोरूगुणया महदाद्यशेषम् ।

सृष्ट्वाऽनुविश्य पुरुषस्तदसद्गुणेषु
नानेव दारूषु विभावसुवद्विभासि ॥ २ ॥

त्वद्दत्तया वयुनयेदमचष्ट विश्वं

सुप्तप्रबुद्ध इव नाथ भवत्प्रपन्नः ।

तस्यापवर्ग्यशरणं तव पादमूलं

विस्मर्यते कृतविदा कथमार्तबन्धो ॥ ३ ॥

नूनं विमुष्टमतयस्तव मायया ते

ये त्वां भवाप्ययविमोक्षणमन्यहेतोः ।

अर्चन्ति कल्पकतरू कुणपोपभोग्य-

मिच्छन्ति यत्स्पर्शजं निरयेऽपि नृणाम् ॥ ४ ॥

या निर्वृतिस्तनुभूतां तव पादपद्म-

ध्यानाद्भवज्जनकथाश्रवणेन वा स्यात् ।

सा ब्रह्मणि स्वमहिमन्यपि नाथ मा भूत्

किन्त्वन्तकासिलुलितात् पततां विमानात् ॥ ५ ॥

भक्तिं मूढः प्रवहतां त्वयि मे प्रसङ्गो

भूयादनन्त महताममलाशयानाम् ।

येनाञ्जसोल्बणामुरूख्यसनं भवाब्धिं

नेष्ये भवद्गुणकथामृतपानमत्तः ॥ ६ ॥

ते न स्मरन्त्यतितरां प्रियमीशमर्त्यं

ये चान्वदः सुतसुहृद्दृहवित्तदाराः ।

ये त्वञ्जनाभ भवदीयपदारविन्द-
 सौगंध्यलुब्धहृदयेषु कृतप्रसङ्गाः ॥ ७ ॥
 तिर्यङ्मगद्विजसरीसृपदेवदैत्य-
 मर्त्यादिभिः परिचितं सदसद्विशेषम् ।
 रूपम् स्थविष्ठमज ते महदाद्यनेकं
 नातःपरं परम वेद्मि न यत्र वादः ॥ ८ ॥
 कल्पान्त एतदखिलं जठरेण गृह्णन्
 शेते पुमान् स्वदृगनन्तसखस्तदङ्के ।
 यन्नाभिसिन्युरूहकाञ्चनलोकपद्म-
 गर्भं द्युमान् भगवते प्रणतोऽस्मि तस्मै ॥ ९ ॥
 त्वं नित्यमुक्तपरिशुद्धविशुद्ध आत्मा
 कूटस्थ आदिपुरूषो भगवांस्त्र्यधीशः ।
 यद्बुद्ध्यवस्थितिमखण्डितया स्वदृष्ट्या
 द्रष्टा स्थितावधिमखो व्यातिरिक्त आस्से ॥ १० ॥
 यस्मिन् विरूद्धगतयो ह्यनिशं पतन्ति
 विद्यादयो विविधशक्तय आनुपूर्व्यात् ।
 तद्ब्रह्म विश्वभवमेकमनन्तमाद्यम-
 अनन्दमात्रमविकारमहं प्रपद्ये ॥ ११ ॥
 सत्याशिषो हि भगवंस्तव पादपद्म-
 माशीस्तथाऽनुभजतः पुरुषार्थमूर्तेः ।
 अप्येवमार्य भगवान् परिपाति दीनान्
 वाश्रेव वत्सकमनुग्रहकातरोऽस्मान् ॥ १२ ॥
 मैत्रेय उवाच
 अथाभिष्टुत एवं वै सत्सङ्कल्पेन धीमता ।
 भृत्यानुरक्तो भगवान् प्रतिनन्देदमब्रवीत् ॥ १३ ॥
 श्रीभगवानुवाच
 वेदाहं ते व्यवसितं हृदि राजन्यबालक ।
 तत्प्रयच्छामि भद्रं ते दुरापमपि सुव्रत ॥ १४ ॥

नान्यैरधिष्ठितं भद्रं यद्भ्राजिष्णु ध्रुवक्षिति ।
 यत्र ग्रहर्क्षताराणां ज्योतिषां चक्रमाहितम् ॥ १५ ॥
 मेढ्यां गोचक्रवत्स्थासु परस्तात् कल्पवासिनाम् ।
 धर्मोऽग्निः कश्यपः शुक्रो मुनयो ये वनौकसः ॥
 चरन्ति दक्षिणोकृत्य भ्रमन्तो यत्सतारकाः ॥ १६ ॥
 प्रस्थिते तु वनं पित्रा दत्त्वा गां धर्मसंश्रयः ।
 षत्त्रिंशद्वर्षसाहस्रं रक्षिताऽव्याहतेन्द्रियः ॥ १७ ॥
 त्वद्भ्रातर्युत्तमे नष्टे मृगयायां तु तन्मनाः ।
 अन्वेषन्ती वनं माता दावाग्निं सा प्रवेक्ष्यति ॥ १८ ॥
 इष्ट्वा मां यज्ञहृदयं यज्ञैः पुष्कलदक्षिणैः ।
 भुक्त्वा चेहाशिषः सत्या अन्ते मां संस्मरिष्यसि ॥ १९ ॥
 ततो गन्तासि मत्स्थानं सर्वलोकनमस्कृतम् ।
 उपरिष्ठादृषिभ्यस्त्वं यतो नावर्तते गतः ॥ २० ॥
 मैत्रेय उवाच
 इत्यर्चितः स भगवानतिदिश्यात्मनः पदम् ।
 बालस्य पश्यतो धाम स्वमगाद्गुरुडध्वजः ॥ २१ ॥
 । इति श्रीगुरुडध्वजस्तोत्रं सम्पूर्णम् ।

.. garUDadhvajastotram or bhagavatstutiH by Dhruva ..

Searchable pdf was typeset using XeTeXgenerateactualtext feature of Xe_{La}TeX 0.99996

on August 20, 2017

Please send corrections to sanskrit@cheerful.com

